

تذکرۃ المشاہیر

تحریر علامہ عبدالوہاب عبداللطیف
محقق و محقق "تذکرۃ الراوی"

ترجمہ پروفیسر سعید مجتبیٰ سعیدی

تذکرۃ علاء سیوطی

حافظ جلال الدین سیوطیؒ

نام، نسب، کنیت اور لقب آپ کی کنیت ابو الفضل، لقب جلال الدین اور نام عبدالرحمن بن الکمال ابی بکر محمد بن سابق الخضری، الاسیوطی، الشافعی ہے۔

ولادت آپ کی ولادت یکم رجب ۸۴۹ھ بموز اتوار بعد نماز مغرب ہوئی۔ سیوطی کا انتساب "اسیوط" کی طرف نسبت سے آپ "اسیوطی" مشہور ہوئے اسیوط کا تلفظ پہلے حرف پر پیش، دوسرا ساکن اور تیسرے پر بھی پیش ہے "مراصد الاطلاع" میں ہے کہ یہ "صعید مصر" کے نواح میں دریائے نیل کے مغربی کنارہ پر واقع ایک شہر ہے بمجم الیاقوت میں اس شہر کا نام "سیوط" یعنی ہمزہ کے بغیر لکھا ہے۔

"القاموس" کے حاشیہ میں "ابن الطیب" نے ذکر کیا ہے کہ "اسیوط" کے تلفظ میں ہمزہ پر تینوں حرکات (زبر، زیر اور پیش) پڑھی جاسکتی ہیں۔

آپ کے اجداد میں سے کسی بزرگ نے اس شہر میں مدرسہ کی بنیاد رکھی اور اس کیلئے کچھ جائداد وقف کر دی۔ آپ کے والد "الکمال" کی ولادت اسی شہر میں ہوئی۔ اس شہر کے متعلق آپ کا ایک رسالہ بنام "المضبوط فی اخبار اسیوط" بھی ہے اور آپ نے "المقامہ الاسیوطیہ" کے عنوان سے ایک حکایت بھی لکھی ہے۔ یہ شہر آجکل بہت

بڑا مرکزی علاقہ ہے

”خضیری“ کا انتساب بغداد کے ایک محلّہ کی طرف نسبت سے آپ ”خضیری“ بھی کہلاتے ہیں۔ ”المرصد“ میں ہے کہ یہ محلّہ بغداد کے مشرقی حصہ میں واقع تھا۔ ”مشہد الامام ابی حنیفہ“ سے متصل آج کل موجود ”خضیریتہ“ نامی شاید وہی محلّہ ہو۔ اسے ”سوقِ خضیر“ بھی کہتے ہیں۔ شاید آپ کے اجداد میں سے کوئی بزرگ اس محلّہ سے تعلق رکھتے ہوں۔ (حسن المحاضرة)

خاندانی پس منظر

آپ کے آباء و اجداد اہل علم، بااثر اور معزز لوگ تھے۔ آپ کے والد گرامی کا شافعی فقہاء میں شمار ہوتا ہے۔ ان کی وفات ۸۵۵ھ میں ہوئی جبکہ سیوطی کی عمر صرف پانچ سال اور سات ماہ تھی اور قرآن کریم سورۃ التحریم تک حفظ کر چکے تھے۔ آپ تیسری کی حالت میں پلے اور پڑھے۔

”فتح القدر“ کے مصنف ”الکمال بن الہمام الحنفی“ جو مدرسہ شیخونہ میں فقہ کے استاد تھے ان کو بھی آپ کے والد نے آپ کی سرپرستی اور تربیت کی وصیت کی تھی (بغیۃ الوعاة)

تعلیم و تربیت اور اساتذہ کرام

بچپن ہی سے سیوطی پر ذہانت و فطانت کے آثار نمایاں تھے۔ آپ ابھی آٹھ سال کے ہی تھے کہ قرآن کریم حفظ کر لیا۔ اس کے بعد العمدۃ، المنہاج الفقی، المنہاج الاصولی اور الفیہ ابن مالک حفظ کر کے ۸۶۴ھ میں باقاعدہ طور پر حصول علم میں مشغول ہو گئے اور اپنے دور کے اکثر ماہرین فن سے پڑھا، سنا اور ان کی خدمت میں کافی عرصہ گزارا۔ آپ کے چند مشہور اساتذہ کرام کے نام یہ ہیں

(۱) سراج الدین البلقینی، ان سے فقہ کا علم حاصل کیا اور ان کی وفات تک ان کی خدمت میں رہے

(۲) علم الدین (متوفی ۸۶۸ھ) بلقینی کی وفات کے بعد ان کے بیٹے علم الدین کی

- خدمت میں رہ کر ان سے الحادی الصغیر، المنہاج، الثبئیہ، شرح المنہاج اور الرونتہ کا سماع کیا
- (۳) شہاب الدین الثار مساجی سے علم میراث پڑھا
- (۴) الشرف النواوی ابو زکریا یحییٰ بن محمد (متوفی ۸۷۱ھ) سے جو کہ الجامع الصغیر کے شارح عبدالرؤف النادی کے دادا تھے ان سے شرح البہجہ اور تفسیر الیضاوی پڑھی
- (۵) تقی الدین اشمنی، الحنفی (متوفی ۸۷۲ھ) سے عربی لغت اور حدیث کا علم حاصل کیا
- (۶) شیخ محی الدین محمد بن سلیمان رومی حنفی، ان کی خدمت میں آپ چودہ برس رہے اور ان سے تفسیر، اصول، عربیت اور علم معانی پڑھا۔
- (۷) سیف الدین حنفی کے پاس کشف، توضیح، تلخیص المفتاح اور شرح العنقد کے درسوں میں حاضر ہوئے۔
- (۸) جلال الدین الحلی (متوفی ۸۶۳ھ)
- (۹) احمد بن ابراہیم ضبلی، العز، الکلتانی
- (۱۰) الزین العقبی (متوفی ۸۵۲ھ)
- (۱۱) البرہان ابراہیم بن عمر البقائی، الشافعی (متوفی ۸۸۵ھ)
- (۱۲) الشمس السیرامی سے صحیح مسلم، الشفاء، الفیہ ابن مالک، التسلیل، التوضیح اور اصول حنفیہ کی کتاب مغنی الخجازی
- (۱۳) الشمس الرزبانی سے کافیہ اور شرح کافیہ لابن حاجب اور شرح کافیہ الجبارودی اور اصول حدیث میں الفیتہ الحدیث للعراقی
- (۱۴) الثار مساجی سے علم میراث اور علم حساب
- (۱۵) الجدید بن سماع
- (۱۶) عبدالعزیز الوفاقی سے المیقات
- (۱۷) اور محمد بن ابراہیم الدوانی، الروی سے علم طب پڑھا۔

تدریس و تالیف کا آغاز

۸۲۶ھ کی ابتدا میں آپ کو تدریس لغت عربی کی اجازت ملی اور اسی سال آپ نے تصنیف و تالیف کا آغاز کیا۔

آپ کی سب سے پہلی کتاب ”ریاض الطالبین“ ہے جس میں مختلف علوم کی روشنی میں تہذیب اور تسمیہ پر بحث کی ہے۔

اس کتاب کی حقیقت یہ ہے کہ اس پر آپ کے استاد ”علم الدین البلقینی“ نے تفریظ لکھی۔

افتاء، تدریس علوم عامہ اور اطاء حدیث کا آغاز

۸۷۱ھ میں آپ کو فتویٰ دینے اور عام علوم کی تدریس کی اجازت ملی۔ ۸۷۱ھ کی ابتدا میں آپ نے پہلا فتویٰ لکھا اور ۸۷۲ھ میں آپ نے اطاء حدیث کی مجلس منعقد کی۔ آپ کے شیخ ”تقی الدین اشعری“ نے آپ کی شرح الفیہ ابن مالک اور علم نحو کی جمع الجوامع کو تفریظ لکھی۔ خود آپ نے اپنی کتاب جمع الجوامع کی شرح مجمع الھوامع کے نام سے کی۔ یہ کتاب بڑی جامع اور ضخیم ہے اس سے آپ کی وسعت معلومات کا اندازہ ہوتا ہے۔

حصول علم کے لیے سفر

آپ نے طلب علم کیلئے شام، حجاز، یمن، ہند، مغرب، بلاد حکمور اور الحتہ، الدمیاط، اور النیوم وغیرہ مصری شہروں کا طویل سفر اختیار کیا۔

سعادت حج : آپ حج کی سعادت سے بھی فیض یاب ہوئے۔ زہم پیتے وقت آپ نے کئی دعائیں کیں۔ ان میں سے ایک دعاء یہ تھی کہ اللہ مجھے علم حدیث میں حافظ ابن حجر عسقلانی اور فقہ میں اپنے استاد شیخ سراج الدین بلقینی کے مرتبہ تک پہنچائے۔ آمین

اساتذہ کی تعداد

آپ نے جن اساتذہ سے علوم کا سماع کیا یا ان کے سامنے بیٹھ کر کتابوں کی قرأت کی، یا جن سے آپ کو محض اجازت حاصل تھی۔ آپ کے شاگرد داؤدی نے ان تمام کی تعداد ایک سو اکاون (۱۵۸) لکھی ہے

آپ نے اپنے اساتذہ کرام کے تذکروں سے متعلق ”حاطب لیل و جارف یل“ کے نام سے ایک مجسم کبیر، ”المستقی“ کے نام سے ایک مجسم صغیر اور اپنی مرویات کے متعلق ایک مجسم بنام ”زاد المسیر فی الفرست الصغیر“ تصنیف کی۔

آپ نے مجسم میں اپنے پچاس اساتذہ کرام کا تذکرہ کیا ہے۔

سیوطی کا علمی مرتبہ

سیوطی صاحب فنون اور بہت سے علوم میں رتبہ امامت کو پہنچے ہوئے تھے آپ نے اپنی کتاب ”حسن المحاضرہ“ میں ذکر کیا ہے کہ آپ کو اللہ تعالیٰ نے بالخصوص سات علوم میں بہت زیادہ معلومات دی ہیں

تفسیر، حدیث، فقہ، نحو، معانی، بدیع، عرب فصحاء کے انداز پر نہ کہ اہل عجم و فلسفہ کے طریق پر۔ آپ اپنی کتاب ”الرد علی من آخذوا لی الارض و جعل ان الاجتہاد فی کل عصر فرض“ میں رقمطراز ہیں۔

کہ ”وئے زمین پر مشرق سے مغرب تک خضر“ قطب یا کسی ولی اللہ کے علاوہ حدیث اور عربی کا مجھ سے بڑا عالم کوئی نہیں“

ان کا یہ دعویٰ عربی زبان کے بارے میں تو تسلیم کیا جا سکتا ہے البتہ حدیث کے بارے میں ان کا یہ دعویٰ غیر درست ہے۔ الایہ کہ اس سے متون حدیث کا حفظ مراد ہو یا سخاویؒ کے علاوہ افراد مراد ہوں۔

نیز انہوں نے لکھا ہے کہ فقہ کے سوا باقی تمام فنون میں ان کے اساتذہ میں سے بھی کوئی ان کے ہم پلہ نہیں البتہ فقہ میں ان کے شیخ کی معلومات وسیع اور زیادہ ہیں۔

اور ہاں اصول فقہ اور علم الجمل و التصریف میں مذکورہ سات علوم سے کچھ کم

معلومات ہیں ان کے بعد علم الانشاء والترسل اور علم المیراث، اس کے بعد علم القرأت ہے جس میں ان کا کوئی استاد نہیں اور اس کے بعد علم طب کی معلومات ہیں۔ منطق کے متعلق لکھتے ہیں کہ آغاز میں اس علم کے متعلق کچھ پڑھا تھا۔ بعد میں اس سے طبیعت اچاٹ ہو گئی۔ اور ابن صلاح کا اس علم کی حرمت کے متعلق فتویٰ پڑھا تو اسے بالکل ترک کر دیا اور اس کے بدلے مجھے اللہ تعالیٰ نے علم حدیث عطا فرمایا۔

منطق کے متعلق آپ نے دو رسالے تحریر فرمائے

(۱) القول المشرق فی تحریم الاشغال بالمنطق

(۲) صون المنطق والكلام عن فن المنطق والكلام

علم حساب آپ کے نزدیک بڑا مشکل تھا۔ اس کے متعلق لکھتے ہیں کہ جب میں حساب سے متعلق کوئی مسئلہ دیکھوں تو وہ میرے لئے اتنا مشکل اور بھاری ہوتا ہے کہ گویا مجھے پہاڑ اٹھانا پڑا ہے۔

قدرت نے آپ کو غضب کا حافظ عطا فرمایا تھا آپ نے خود ذکر کیا ہے کہ مجھے دو لاکھ احادیث زبانی یاد ہیں۔

مدرسہ محمودیہ کا کتب خانہ

آپ نے قصبہ رضوان میں باب فروطہ کی جانب پہلے خیمہ میں واقع جامع الکردی کی جگہ موجود مدرسہ محمودیہ کے کتب خانہ سے خوب استفادہ کیا۔

مقررزی لکھتے ہیں کہ اس کتب خانہ میں ہر فن کی اسلامی کتابیں موجود ہیں۔

یہ مدرسہ اپنے بانی محمود بن علی الأستاذار کی طرف منسوب ہے۔ انہوں نے ۷۹۷ھ میں اس کی بنیاد رکھی۔ یہ مدرسہ مصر کے شاندار مدارس میں شمار ہوتا ہے۔

”انباء القمر“ میں حافظ ابن حجر عسقلانیؒ اس مکتبہ کے متعلق لکھتے ہیں

کہ ”اس مکتبہ میں موجود بے بہا کتب قاہرہ میں آجکل موجود تمام کتابوں سے زیادہ قیمتی اور مفید ہیں۔ یہ کتابیں وہ ہیں جو ابرہان بن جمامہ نے زندگی بھر جمع کیں اور ان کی دفات کے بعد محمود استادار نے ان کے ترکہ میں سے یہ کتابیں خرید کر بائیں شرط وقف کر دیں کہ

ان میں سے کوئی کتاب مدرسہ سے باہر نہ جائے“

یہ کتب خانہ حافظ ابن حجرؒ کی تحویل میں رہا۔ اس وقت اس میں تقریباً ”چار ہزار جلدیں تھیں۔ آپ نے اس کتب خانہ کی فہرست مرتب کی تھی۔

سیوطی نے ایک رسالہ میں اس کی فہرست بھی مرتب کی، اس رسالہ کا نام ”بذل الجہود فی خزائن محمود“ ہے۔ یہ رسالہ استاد فواد عبدالباقی نے ”معهد المخطوطات العربیہ“ کے ساتھ شائع کر دیا ہے۔ علم الدین البلقینی اور الشرف السنودی اس کتب خانہ سے کتابیں عاریتاً حاصل کر کے اپنے گھر لے جایا کرتے تھے۔

سیوطی کا مرتبہ اجتہاد و وسعت معلومات اور استغناء

سیوطی کو ملکہ اجتہاد اور اس کی تمام ضروری معلومات حاصل تھیں۔ آپ اپنی کتاب حسن المحاضرہ، الرد علی من اغلذ الی الارض، طرز العمامہ اور مسالک الخفاء میں لکھتے ہیں ”میں چاہوں تو ہر مسئلہ کے متعلق نقلی، عقلی دلائل، اس کے اصول و اعتراضات مع جوابات، اس بارے میں مختلف مذاہب کے اختلاف اور ان کے مابین موازنہ وغیرہ کے بارے میں رسالہ لکھنا چاہوں تو اپنی قوت یا طاقت سے نہیں بلکہ اللہ کے فضل اور توفیق سے لکھ سکتا ہوں“

اس کے ساتھ ساتھ آپ اٹھارے زود نویس، حاضر جواب، صحیح العقیدہ، متواضع، قناعت پسند اور بڑے عبادت گزار تھے۔

امراء و ملوک کے تحائف قبول نہ کرتے تھے۔ سلطان غوری نے ایک بار آپ کی خدمت میں ایک غلام اور ایک ہزار دینار پیش کیے۔ آپ نے دینار واپس کر دیئے اور غلام لے کر آزاد کر دیا اور مدینہ منورہ میں حجرہ نبویہ کا خادم مقرر کر دیا۔

اور بادشاہ کے قاصد سے کہنا: تم دوبارہ تحائف اور ہدایا لے کر نہ آنا، ہمیں اللہ نے ان چیزوں سے مستثنیٰ کر رکھا ہے۔

سیوطی نے نئے نئے پیش آمدہ مسائل کے بارے میں امام شافعی کے اصولوں کے مطابق فتوے دیئے اور اکثر فتووں کے بارے میں شاندار کتابیں تصنیف کیں۔

آپ کے فتاویٰ اور مؤلفات چمکتے سورج کی طرح معروف ہوئیں اور ہر علاقہ کے اہل علم نے انہیں شرف قبولیت سے نوازا۔
مقامہ مزہریہ، جس کا نام ”المنجی الی الصلح“ ہے، اس میں لکھتے ہیں کہ
میں نے سترہ برس تک فتوے لکھے اور چالیس برس کی عمر تک تدریس و افتاء سے متعلق رہا، اس کے بعد معذرت کر کے یہ دونوں کام چھوڑ کر عبادت اور تصنیفات میں مشغول ہو گیا۔

اور اس کے متعلق ایک رسالہ تالیف کیا اس کا نام ”التفتیش فی الاعتذار من ترک الافتاء والتدریس“ رکھا۔ ”الاختصار بالواحد القمار“ نامی مقالہ میں ذکر کیا ہے کہ انہیں فتوے دینے کی وجہ سے بہت سی مشکلات کا سامنا کرنا پڑا۔ یہاں تک کہ آپ نے اس منصب کو ترک کر دیا اور مہم ارادہ کر لیا نہ تو کبھی فتویٰ دیں گے اور نہ کسی سائل کے سوال کا جواب لکھیں گے۔

(الاختصار، تنویر الحواکک شرح مؤطا مالک، مقالہ لؤلؤیہ)

اور اس کے بعد آپ جزیرۃ الروضہ (جسے آجکل ”المنیل“ کہتے ہیں) میں مقیم ہو گئے اور اپنی کتابیں اہل علم اور طالبان علم کیلئے وقف کر دیں۔
آپ نے بہت سے اشعار اور نظمیں کہیں آپ کے اکثر شعر متوسط درجہ کے ہیں۔

مؤلفات

اللہ تعالیٰ نے سیوطی کی عمر اور وقت میں برکت فرمائی اور آپ نے ہر فن کے متعلق ایک یا ایک سے زائد کتابیں تصنیف کیں۔ بعض کتابوں میں تو آپ کا انداز منفرد اور انوکھا ہے۔ جیسا کہ تفسیر میں ”الدر المنثور فی التفسیر بالماثور“ علم نحو میں ”الاشباہ والاشعار“ اور حدیث میں ”جمع الجوامع“ وغیرہ سے ظاہر ہے۔

آپ کی بعض تالیفات میں کچھ تسامحات بھی واقع ہوئے ہیں۔ ان کی تحقیق و استدراک کی ضرورت ہے لیکن اس سے آپ کے علمی مرتبہ میں کوئی فرق نہیں آتا کہ کثیر التصانیف مصنفین سے ایسا ہو ہی جایا کرتا ہے جیسا کہ ابو الفرج ابن الجوزی سے بھی ہوا۔
آغاز میں سیوطی مختلف کتابوں کی تلخیص اور اختصار کیا کرتے تھے۔ شاید یہی چیز فقہ اور بہت سے مسائل میں ان کی وسعت و گہرائی کا ذریعہ ثابت ہوئی۔ بعد میں آپ مستقل کتابیں

تصنیف کرنے لگے۔

جب آپ نے ”حسن المحاضرہ“ تصنیف کی اس وقت آپ کی تصنیفات کی تعداد تقریباً تین سو تک پہنچ چکی تھی۔ آپ کی کتابیں بڑی بڑی اور بعض تو چند اوراق و صفحات اور بعض تو صرف ایک ہی صفحہ پر مشتمل ہیں۔

آپ کے شاگرد داؤدی مالکی نے ذکر کیا ہے کہ سیوطی کی تصانیف پانچ صد سے زائد ہیں۔

ابن ایاس نے لکھا ہے کہ ”حسن المحاضرہ“ کے بعد آپ کی تالیفات کی تعداد چھ سو تک پہنچ گئی تھی۔

اصول حدیث اور علم حدیث کے متعلق آپ کی تصنیفات

آپ نے ہر فن کے متعلق کتب تصنیف کیں۔ یہاں صرف ان کتابوں کا ذکر کیا جاتا ہے جن کا تعلق اصول حدیث، علم رجال اور اسناد سے متعلقہ فنون سے ہے۔

- (۱) عین الاصابہ فی معرفۃ الصحابہ (۲) در الصحابہ فین دغل من الصحابۃ
- (۳) در الصحابہ کو حسن المحاضرہ کے ساتھ ضم کر دیا۔ (۴) ریح النسرین فین عاش من الصحابہ مائتہ وعشرین
- (۵) اسعاف البطاء برجال الموطن (۶) کشف التلیس عن قلب الہل والتدلیس
- (۷) تقریب الغریب (۸) الدرر الی الدرر
- (۹) تذکرۃ الموتی من حدیث من حدیث ونسی (۱۰) اسماء الدلسین
- (۱۱) اللعین فی اسماء من وضع (۱۲) الروض المکمل والورد المکمل
- (۱۳) من وافقت کینتہ کینتہ زوجتہ من الصحابہ (۱۴) ذوائد الرجال علی تہذیب الکمال
- (۱۵) التہذیب فی الزوائد علی التقریب (۱۶) طبقات الحفاظ
- (۱۷) ذیل طبقات الحفاظ للذہبی (۱۸) شد الرجال فی ضبط الرجال
- (۱۹) کشف النقاب عن الالقاب (۲۰) تحفۃ النابہ بتخصیص المشابہ
- (۲۱) لب اللباب فی تحریر الانساب (۲۲) الفائد فی طلاء الاسانید
- (۲۳) المسلسلات الکبریٰ (۲۴) جیاد المسلسلات
- (۲۵) مطرح الجنۃ فی الاعصام بالنسب (۲۶) قطر الدرر فی شرح الفیتۃ العرانی فی العلم الاثر

(۲۷) البحر الذی ذخرنی شرح الفیتہ الاثر (۲۸) التعریف باداب التالیف
(۲۹) الفارق بین المولف والسارق (۳۰) المنی فی الکتبی -- المذہب

ان کے علاوہ بھی آپ کی ”ترجمہ الامام النووی“ جیسی بے شمار مولفات ہیں جن سے آپ کے بعد اہل علم مستفید ہوتے رہے۔

سیوطی کا اپنے مجتہد ہونے کا دعویٰ

الرد علی من اخلد الی الارض، الکوکب الساطع، جمع الجوامع، حسن المحاضرہ، طرز العمامہ، اور مسالک الحنفیاء وغیرہ اپنی تالیفات میں سیوطی نے اپنے حق میں اجتہاد مطلق کا دعویٰ کیا ہے۔ نیز اپنے ایک منظومہ ”مختصر المحدثین باسماء المجددین“ میں اپنے آپ کے نویں صدی ہجری کے مجدد ہونے کا دعویٰ کیا ہے۔ آپ کے فتاویٰ اور تالیفات آپ کی زندگی میں اہل علم میں پھیل گئیں اور مختلف علاقوں کے لوگ خط و کتابت کر کے آپ سے فتوے طلب کرتے رہے۔

وفات اور مدفن

شعرانی نے ”ذیل الطبقات“ میں ذکر کیا ہے کہ سیوطی نے ۱۹ جمادی الاولیٰ ۹۱۱ھ جمعہ کی رات کو وفات پائی۔ اور نماز جنازہ جمعہ کے بعد الروضہ کی ”جامع الشیخ احمد اہارلیقی“ میں شعرانی نے پڑھائی۔ اس کے بعد بہت سے لوگوں نے مصر العتیقہ کی جامع جدید میں دوبارہ نماز جنازہ پڑھی۔ آپ سات روز تک بامیں بازو کے شدید ورم میں مبتلا رہے۔

بوقت وفات آپ کی عمر اکتھ سال، دس ماہ اور اٹھارہ روز تھی۔ بیان کیا جاتا ہے کہ وفات کے وقت آپ نے سورۃ یسین کی خود تلاوت کی۔

آپ قاہرہ میں حوش قوصون (جسے عامۃ الناس ”کیسون“ کہتے ہیں) میں دفن کیے گئے۔ یہ مقام باب القرافہ (جو عام لوگوں میں جعفر الصادق کی بیٹی کے نام سے بوابۃ السیدۃ عائشہ کے نام سے معروف ہے) کے باہر واقع ہے۔

یہ سلطان غوری کا دور تھا۔ لوگ ایک دوسرے پر بڑا ظلم کیا کرتے تھے۔ لیکن کسی نے آپ کے ترکہ کو ہاتھ تک نہ لگایا۔ سلطان نے کہا کہ شیخ نے زندگی بھر ہم سے کوئی چیز قبول نہ کی لہذا اب کوئی ان کے ترکہ کو ہاتھ نہ لگائے۔ ان کی قبر پر قبہ تعمیر کیا گیا۔

تیور پاشا نے ذکر کیا ہے کہ کسی حکمران نے آپ کی قبر پر لکڑی کا ایک صندوق اور ایک سیاہ غلاف چڑھا دیا۔ جس پر سفید رنگ سے آیتہ الکرسی منقش تھی۔ آپ کی والدہ نے بھی آپ کی قبر پر شاندار عمارت بنوائی۔ اطراف و اکناف سے علماء اور امراء تبرک کی خاطر آپ کی قبر کا قصد کرتے۔ پہلے پہل لوگ ہر ہفتے آپ کی قبر پر محفل کا اہتمام کیا کرتے تھے بعد میں یہ اجتماع آپ کی ولادت کے روز اسیوٹ شہر میں نصف شعبان کو سالانہ ہوتا رہا۔

اسیوٹ میں مسجد سیدی جلال کے اندر بھی ایک قبر واقع ہے۔ شیخ کا اس قبر سے کوئی تعلق نہیں یہ آپ کے اجداد میں سے کسی کی قبر ہے جو اس مسجد میں واقع مدرسہ کے بانی کی اولاد میں سے کسی کی ہے۔

وقت گزرنے کے ساتھ ساتھ آپ کی شہرت کی وجہ سے یہ مسجد آپ کے نام سے مشہور ہو گئی۔ تیور پاشا کی تحقیق کے مطابق آپ نے کوئی اولاد نہیں چھوڑی۔ اسیوٹ میں جو لوگ آپ کی طرف منسوب ہیں وہ آپ کی نسل میں سے نہیں۔ وہ مسجد کے منتظم یا خدام کی نسل سے ہیں۔

آپ کے تذکرہ نویس

بہت سے لوگوں نے اپنی کتابوں میں آپ کا تذکرہ لکھ کر آپ کی علمی خدمات کو خراج تحسین پیش کیا ہے۔ ان میں سے بعض کے نام یہ ہیں

- ۱۔ ابن ایاس (التاریخ)
- ۲۔ شعرانی (ذیل الطبقات)
- ۳۔ الغزالی (الکواکب الساترہ)
- ۴۔ الییدروس (النور السافر)

- ۵۔ جمال الدین الشلی (السناباھر)
- ۶۔ الاسدی (طبقات الشافعیہ)
- ۷۔ آپ کا خود نوشت تذکرہ (حسن المحاضرہ)
- ۸۔ عبدالغنی النابلسی (الحقیقہ والجاز نامی سفر نامہ میں) جہاں وہ جامع قوصون کا ذکر کرتے ہیں۔ انہوں نے آپ کی قبر کی زیارت بھی کی۔
- ۹۔ ابو العباس القاسمی نے اپنے سفر نامہ حجاز میں آپ کا شاندار تذکرہ کیا ہے اس نے ۱۲۱۱ھ میں وہاں کی زیارت کی۔
- ۱۰۔ آپ کے شاگرد عبدالقادر بن محمد الشاذلی مالکی نے اپنی تاریخ میں آپ کا تذکرہ کیا ہے۔ اللہ کریم آپ کی روح کو راحت پہنچائے، آپ کی قبر کو منور فرمائے اور آپ پر اپنی رضا کی بارش برسائے۔ جیسا کہ آپ کی تالیفات سے دل منور ہوئے اور ان کے انوار سے پوشیدہ امور ظاہر ہو کر چمکنے لگے۔ آمین

نوٹ: حافظ جلال الدین سیوطی رحمۃ اللہ کے حالات زندگی کی مناسبت سے علامہ سیوطی اور علامہ ستاوی کے مابین ہونے والے اختلافات اور ان میں محاکمہ نیز امام شوکانی کی ان اختلافات میں رائے "۳۳۳ شمارہ" میں "تذکرۃ المشاہیر" کے اوراق پر شائع کی جائے گی۔ ان شاء اللہ تعالیٰ

(ادارہ)